

चौसा निज संवाददाता

प्रखंड मुख्यालय सहित कई अन्य जगहों के बाजारों में इन दिनों प्रतिबंधित मक्का बीजों की खुलेआम बिक्री हो रही है। बाजारों में प्रतिबंधित मक्का बीजों की हो रही बिक्री से न केवल मक्का की खेती करने वाले किसानों को ठगी का शिकार होना पड़ रहा है, बल्कि आर्थिक दोहन का शिकार भी होना पड़ रहा है। बताया गया कि मुख्य बाजार चौसा, फुलौत, लौआलगान कलासन, भटगामा, अरजपुर, चिरौरी, पैना, धनेशपुर सहित कई जगहों के बाजारों में इन दिनों प्रतिबंधित मक्का बीजों की खुलेआम बिक्री हो रही है।

किसान मनोज शर्मा, उमेश यादव, जागो यादव, श्री राम राय, अंबिका यादव, बिनदेशरी रजक, गणेश यादव ने कहा कि बाजारों में लिमिटेड कंपनी के अनेक तरह के प्रतिबंधित (नकली) मक्का बीजों की खुलेआम बिक्री हो रही है। प्रतिबंधित बीजों की संबंधित दुकानदार मनमानी दर से कीमत वसूली करते हैं। इतना ही नहीं उस बीज को खेतों में लगाने में अच्छी पैदावार होती है और न उसकी फसल तैयार होता है। किसानों ने कहा कि प्रतिबंधित बीजों की खुलेआम हो रही बिक्री से न केवल उन लोगों को आर्थिक दोहन का शिकार होना पड़ता है बल्कि खेती का भी नुकसान होता है।

बावजूद इसके संबंधित विभाग के अधिकारी कारवाई करना तो दूर दुकानदारों के बिक रहे प्रतिबंधित बीजों की जांच-पड़ताल भी नहीं करते हैं। किसानों ने जिला प्रशासन से मामले की उच्चस्तरीय जांच-पड़ताल कर कारवाई की मांग किया है।

उधर प्रभारी बीएओ ओमप्रकाश यादव ने कहा कि खाद और मक्का बीज खरीदारी करने वाले किसानों से संबंधित दुकानदारों से बिल प्राप्त करने के लिए जागरूक किया जा रहा है। जिससे प्रतिबंधित बीज की बिक्री का स्पष्ट खुलासा होगा। इसके बाद आगे की कार्रवाई की जाएगी।

Source: <https://www.livehindustan.com/bihar/madhepura/story-sale-of-fake-maize-seeds-5181899.html>